

خطبہ صدارت

گل ہند دینی تعلیمی کنونشن منعقدہ یکھنوء

۳۲ دسمبر ۱۹۹۲ء

مولانا سید ابوالحسن علی ندوی

صدر دینی تعلیمی کونسل اتر پردیش

دفتر دینی تعلیمی کونسل اتر پردیش یکھنوء

سال اشاعت

دسمبر ۱۹۹۲ء

جمادی الثانی ۱۴۱۳ھ

کتابت _____ نھیر احمد کاکوروی
 طباعت _____ لکھنؤ پبلشنگ ہاؤس (آفسٹ)

باہتمام

محرر عیاش الدین ندوی

انچارج مجلس تحقیقات و نشریات اسلام

طالب و ناشر

دفتر دینی تعلیمی کونسل اتر پردیش

۹۹ گوٹن روڈ۔ لکھنؤ۔ ۲۲۶۰۰۱

فون نمبر ۲۶۷۶۲۵



الحمد لله والصلاة والسلام على رسول الله
صلى الله عليه وآله وسلم

حضرات!

ہمارا آپ کا ایمان ہے کہ اللہ تعالیٰ نے انسانوں کی رہنمائی اور تعلیم کے لئے اور اپنی ذات کی معرفت عطا کرنے اور اس کا صحیح تعارف کرانے کے لئے (جو عقل و قیاس سے ماوراء ہے اور جس کی کوئی مثال اور نظیر اس دنیا میں موجود نہیں ہے) انبیاء علیہم السلام کے گروہ کو منتخب فرمایا، اپنے کلام اور پیغام کے ذریعہ پہلے ان کو پھر ان کے ذریعہ اپنی مخلوق کو اپنی ذات و صفات کا صحیح اور مستند علم عطا فرمایا اور اپنے منشاء اور احکام، اور زندگی گزارنے کے پتہ دیدہ طریقہ سے آشنایا، اللہ تعالیٰ قرآن شریف میں فرماتا ہے۔

وَمَا كَانَ اللَّهُ لِيُظِلَّكُمْ
عَلَى الْغَيْبِ وَلَكِنَّ اللَّهَ

اللہ کا یہ طریقہ نہیں ہے کہ تم کو
غیب پر مطلع کر دے غیب کا پتہ

مَحْتَجٌّ مِنْ رُسُلِهِمْ مِنْ نَبِيَّاءُ۔ بتانے کے لئے تو وہ اپنے رسولوں

(سورۃ آل عمران ۱۷۹) میں سے جس کو چاہتا ہے منتخب

کر لیتا ہے۔

اللہ تعالیٰ کی ذات و صفات، اس کی بندگی کے صحیح قاعدے

اور زندگی گزارنے کے پسندیدہ طریقہ کو معلوم کرنے کا ان پیغمبروں

کی اطلاعات اور تعلیمات کے علاوہ اور کوئی ذریعہ نہیں، یہ عقل

و ذہانت، تخیل آرائی، طبع آزمائی، خواہشات اور قومی رسم و رواج کا

میدان نہیں، اس کے لئے اس کے سوا کوئی طریقہ نہیں کہ اس دنیا کو

پیدا کرنے والا خود اس کی خبر دے، اور وہ اس کی خبر پیغمبروں ہی کے

ذریعہ دیتا ہے، اس لئے اس علم و ہدایت کا ذریعہ صرف انبیاء

علیہم السلام ہی ہیں، قیامت تک کے انسانوں کی ہدایت، طریقہ

زندگی کی صحت، اعمال کی قبولیت اور کامیاب انفرادی و اجتماعی

زندگی گزارنے کی صلاحیت اسی گروہ انبیاء علیہم السلام کی تعلیمات

کے ساتھ وابستہ کر دی گئی ہے، انہیں کے تعلیم کئے ہوئے عقائد، انہیں

کے دیئے ہوئے حقائق، انہیں کا طریقہ زندگی، انہیں کی تعلیم کی ہوئی

معاشرت اور اخلاق و اصول، افراد کی نجات و مقبولیت اور معاشروں

(SOCIETIES) اور ملکوں و معاشروں کی سلامتی اور امن و امان کے ضامن ہیں

اس زمانہ کا چیلنج یہ ہے کہ اسلام کو اس کی جداگانہ تہذیب،

اس کی مخصوص معاشرت، اس کے عائلی قانون، اس کے وسائل معرفت،

اس ملک میں اس کے ماننے والوں کی نسلی زبان و ادب اور رسم و رنج اور اس کے پورے دینی و تہذیبی ورثہ سے الگ کر دیا جائے، اور اسلام چند عبادات اور چند رسوم و تقریبات کا (جو بعض مذاہب کا کل سرمایہ اور بعض قوموں کا واحد مذہبی نشان ہے) اسلام انھیں مذہبی و معاشرتی رسوم کا مجموعہ بن کر رہ جائے، مسلمانوں سے کبھی اشارہ اور کنایہ سے اور کبھی صاف صاف کہا جاتا ہے کہ مسلمان اپنی رضا و رغبت سے اپنی جدگانہ تہذیب اور ہر اس چیز سے بے تعلقی اختیار کریں جو ان میں الگ ملت اور ایک مستقل تہذیب کا وارث ہونے کا احساس پیدا کرتی ہے، وہ خود ہی اعلان کر دیں کہ ہم کسی جدگانہ تہذیب کے حامل نہیں، وہ خود اپنے عائلی قانون (PERSONAL LAW) میں اصلاح و ترمیم کا مطالبہ کریں، یا پیش کیا جائے تو اس کو قبول کریں، وہ اپنے تمام تعلیمی مرکزوں کو جو انھوں نے اپنی پسند اور ضرورت کے مطابق قائم کئے تھے، حکومت کی تحویل و انتظام میں دے دیں، اور ان کے نظم و نسق سے خود دست بردار ہو جائیں تاکہ ان سے ایک ہی طرح کے نمونے (MODELS) تیار کئے جائیں، اصل خطرہ نسل کشی کا نہیں معنوی ارتداد اور ذہنی و تہذیبی نسل کشی کا ہے، اس خطرہ کو دیکھتے اور اس کو محسوس کرنے کے لئے کسی بڑی فراست اور ذورینی کی ضرورت نہیں، یہ تو دیوار کا نوشتہ ہے جس کو ہر ایک پڑھ سکتا ہے اور اب تو بعض برسر اقتدار پارٹیوں اور علاقائی حکومتوں نے

نصابِ تعلیم کی تبدیلی، ہندی زبان کو لازمی قرار دینے اور اس کی جبریہ تعلیم اور ایک نئی تاریخ ترتیب دینے کے اعلان کے ذریعہ اس کا ایک فیصلہ اور پالیسی کے طور پر اعلان بھی کر دیا ہے۔

یہ "سلطانی جمہور" کا زمانہ ہے، ہمارے اوپر پارلیمنٹ اور ریاستوں میں اسمبلیوں کی حکومت ہے، اور ان کو آئین سازی کا پورا اختیار ہے، پھر حکومت کا دائرہ پہلے کی طرح دفاع، امن قائم کرنے اور ٹیکس وصول کرنے تک محدود نہیں، وہ زندگی کے تمام شعبوں اور تعلیم و تربیت کے تمام ذرائع پر حاوی ہے، آپ کو معلوم ہے کہ پڑائی حکومتیں پرائیویٹ معاملات میں دخل نہیں دیتی تھیں، ذاتی ملکیتوں سے ان کا کوئی تعلق نہیں تھا، آزاد درسگاہوں سے ان کو کوئی سروکار نہیں تھا، پرنس لا سے ان کا کوئی علاقہ نہیں تھا، تعلیم میں کسی خاص عقیدہ، کسی خاص فکر و مقصد پر ان کو اصرار نہ تھا، لیکن اب یہ صورتِ حال نہیں۔

ایک ایسے ملک کی جمہوری حکومت کے لئے جس کے باشندے اور اس کی آبادی کے مختلف عناصر نسلوں اور صدیوں سے مختلف مذاہب کے ماننے والے اور مختلف تہذیبوں اور ثقافتوں (CULTURES) اور طرزِ معاشرت کے نہ صرف عادی بلکہ ان پر عقیدہ رکھتے ہوں، اور وہ ان کو جان و دل سے عزیز رکھتے ہوں، نیز وہ حکومت دانشمندانہ اور تجربہ کارانہ نقطہ نظر سے نازدہبیت (SECULARISM) اور عدم تشدد (NON-VIOLENCE) کے

اصول کو تسلیم کر چکی ہو اور اسی کو ملک کے لئے اتحاد و باہمی اعتماد اور سکون اور ترقی و خوشحالی کے امکانات کے لئے ضروری سمجھتی ہو، اور انہیں تینوں اصولوں (جمہوریت، نامذہبیت اور عدم تشدد) کو ملک کی آزادی کے لئے جدوجہد کرنے والوں اور اس میں کامیاب ہونے والے دانشمند رہنماؤں نے اپنے وسیع مطالعہ، عمیق فکر و نظر اور حقیقت پسندی اور حب الوطنی کی بنیاد پر اس ملک کے لئے ضروری سمجھا ہو، اور اس کو بنیادی اصول کا درجہ دیا ہو، جس کی صداقت اقوام و ممالک کی وسیع تاریخ اور عملی تجربہ سے ثابت ہو چکی ہو اور اس کا کوئی متبادل طریقہ کار نہ ہو یہ ضروری ہے کہ ملک کے آئین، عدالتوں کے فیصلے اور نظم و نسق (ADMINISTRATION) کی مساوات اور غیر جانب دارانہ طرز عمل کے ساتھ اس ملک کی تعلیم گاہوں پرائمری اور سکنڈری (PRIMARY AND SECONDARY) ایجوکیشن سے لے کر کالجوں اور یونیورسٹیوں تک مروجہ نصابِ تعلیم کسی ایک فرقہ کے (خواہ وہ کھلی اکثریت میں ہو) عقائد، روایات، تہذیب و تمدن اور رسم و رواج کا ترجمان و وکیل اور انہیں کا آئینہ دار نہ ہو، اور نہ وہ ملک کی تاریخ کو اس طرح پیش کرے کہ کسی فرقہ اور مذہب کے ماننے والوں سے پڑھنے والوں میں نفرت اور کم سے کم ان کی حقارت دل و دماغ میں پیوست ہو، اور اس سے بڑھ کر یہ کہ اکثریت کے مابعد الطبیعیاتی (METAPHYSICAL) خیالات و روایات بلکہ عقائد، دیوالا (MYTHOLOGY) کی تلقین اور تبلیغ ہوتی ہو، اس طرزِ تعلیم سے ملک کی آبادی کے مختلف

عناصر میں جن کو اپنا مذہب عزیز ہے یا تو شدید منافرت پیدا ہوگی، یا بعض فرقوں میں احساسِ کمتری (INFERIORITY COMPLEX) پیدا ہوگا، جو ملک کی ترقی و خوشحالی اور جوش و خروش سے کام کرنے اور ایک دوسرے کے ساتھ تعاون کرنے میں مزاحم ہوگا، اور اس کا بھی اندیشہ (اور اندیشہ ہی نہیں اس کا تجربہ بھی ہوچکا) ہے کہ اقلیتی فرقہ اور ملک کے ایک بڑے باصلاحیت اور مفید طبقہ میں اس کا شدید ردِ عمل (REACTION) پیدا ہو، اور وہ ملک کی ترقی اور اس کی شہرت اور ناموری میں مزاحم ہو، اور بات یہاں تک پہنچے کہ جن کو اپنا مذہب، اپنی تہذیب بلکہ اپنی تاریخ بھی عزیز ہے وہ اس نظامِ تعلیم، اس کے مرکزوں کے مقاطعہ پر مجبور ہوں، اور اپنی نئی نسل کی تعلیم کا متبادل انتظام کریں، اور اس میں ان کی توانائیاں اور وسائلِ معیشت اور اس سے بڑھ کر ان کی توجہ اور قوتِ عمل کا بڑا حصہ اس پر صرف ہو۔

اس کے ساتھ اس کا بھی خطرہ ہے کہ جمہوری ملک ہونے کی وجہ سے آبادی کا کوئی ایسا عنصر اقتدار میں آجائے جس کے مذہبی عقائد اور تہذیب و معاشرت سابق صاحبِ اقتدار جماعت سے اختلاف رکھتے ہوں تو وہ اس پورے نصاب کو تبدیل کرنے کا ارادہ کرے اور اس میں ملک و قوم کی توجہ اور توانائی کا بہت بڑا حصہ (جو دوسرے میدانوں میں صرف ہونا چاہئے تھا) اس پر صرف ہو، اور اس طرح ملک کا نصابِ تعلیم عہدِ عہد تبدیلیوں اور تجربوں کا نشانہ اور اختلاف کا

ایک بڑا میدان بن جائے، بلکہ اس کا اندیشہ ہے کہ وہ "بازیچہ اطفال" اور تنگ نظری اور جارحانہ ذہنیت کا آئینہ کار نہ ہو جائے۔

افسوس ہے کہ ملک کے آزاد ہونے کے بعد ہی اس ملک کے اقلیتی فرقوں، بالخصوص مسلمانوں کو (جو اس ملک ہی میں نہیں بلکہ دنیا کے مذہبی، ثقافتی، تہذیبی، تاریخی اور سیاسی نقشہ میں کم سے کم دوسری سب سے بڑی حیثیت کے مالک ہیں) اس افسوس ناک صورت حال کا شہ ۱۹۴۷ء کے بعد ہی تجربہ ہوا، اس وقت اس خطرہ سے بچنے کے لئے ایک ممتاز دانشمند و دردمند قائد و مفکر قاضی محمد عدیل عباسی صاحب مرحوم کی دعوت و تحریک پر ۱۹۵۹ء میں دینی تعلیمی کونسل کا قیام عمل میں آیا اور اس کی پہلی صوبائی دینی کانفرنس ۳۰/۳۱ دسمبر ۱۹۵۹ء، یکم جنوری ۱۹۶۰ء میں بستی میں منعقد ہوئی۔ کچھ عرصہ کے بعد اس تنظیم کے ایک بڑے مخلص اور لائق کارکن ظفر احمد صاحب صدیقی وکیل مرحوم نے اس وقت کے مروجہ نصاب کا حقیقت پسندانہ جائزہ لیا اور اس کے ان حصوں کو پیش کیا جو مسلمانوں کے عقائد و مسلمات اور ان کے دین و مذہب سے نہ صرف کھلا تضاد رکھتے تھے، اور جن کے قبول کر لینے کے بعد (ایسی حالت میں کہ کتاب ایک بڑی سند کا درجہ رکھتی ہے، اور جب کسی چیز کو حق بجانب ثابت کرنا ہوتا ہے تو اتنا کہہ دینا کافی ہوتا ہے کہ "یہ کتاب میں لکھا ہوا ہے") طالب علم مسلمان نہیں رہ سکتا تھا یا کم سے کم وہ سخت ذہنی کشمکش اور اپنے فرقہ اور خاندان

سے کٹ جانے پر مجبور ہونا تھا، یہ وہ اقتباسات تھے جن کو پڑھ کر ہر انصاف پسند آدمی یہی فیصلہ کرے گا، اور جو ریاضی کے نتائج کی طرح ظن و قیاس اور اختلاف رائے سے دُور اور بے گمان ہے اور جس کو سن کر اس بارہ میں دُور رائیں نہیں ہو سکتیں کہ ان چیزوں کے مان لینے کے بعد طالب علم کا مسلمان رہتا بھی مشکوک ہو جاتا ہے، اور اگر وہ نہیں مانتا اور اختلاف کرتا ہے تو اس نصابِ تعلیم پر سے اعتماد اٹھ جاتا ہے، اور وہ اپنے مقاصد میں ناکام ثابت ہوتا ہے جو کسی تعلیمی نصاب اور منصوبہ کے لئے کوئی خوش آئند اور قابلِ مبارکباد نہیں بلکہ اس کی ناکامی کی دلیل ہے۔

پورے نصابِ تعلیم کی تبدیلی اور ایک نئی تاریخ کی وضع و تدوین تو بڑے وسیع اور انقلاب انگیز منصوبے ہیں، رسم الخط (SCRIPT) کی تبدیلی ہی قدیم تہذیبی، علمی اور مذہبی سرمایہ سے رشتہ ختم کر دینے اور ان سے بیگانہ بنا دینے کے لئے کافی ہے، آرٹلز ٹو آئن بی (ARNOLD TOYIN BEE) جو اس زمانہ کا بڑا فلسفی، مؤرخ (PHILOSOPHER HISTORIAN) ہے، نے لکھا ہے کہ اب کسی کتب خانہ کو آگ لگانے کی ضرورت نہیں رسم الخط (SCRIPT) بدل دینا کافی ہے۔

لے افسوس ہے کہ یہ صورت حال برابر قائم ہے اور اب اس وقت کے مروجہ نصابِ تعلیم پر دوبارہ نظر ڈالنے کا کام ہماری کونسل کے لائق کارکن حبیب اللہ اعظمی صاحب نے انجام دیا، جو اس اجلاس میں محترم حاضرین مجلس اور سامعین کے سامنے پیش کیا جا رہا ہے۔

اس سے اس قوم کا رشتہ اپنے ماضی سے بالکل ٹوٹ جائے گا، اور اس کی پوری تہذیب اس کے لئے بے معنی ہو کر رہ جائے گی، پھر جس طرح چاہو اس کو لے جاؤ، جو چیز کسی ملت کو اس کے ماضی سے، اس کی تہذیب سے، اس کی تہذیب سے، اس کے کلچر سے ملاتی ہے وہ رسم الخط ہے، رسم الخط بدلا نسل بدل گئی، آج ہندوستان میں یہی ہو رہا ہے، فرقدارانہ فسادات محض ملک کو بدنام کرتے ہیں، قائدہ ان کا کچھ نہیں ہے، تعلیم کا نظام بدلتا کافی ہے، آج سے ۶۰-۷۰ برس پہلے اکبر مرحوم نے کہا تھا۔

شیخ مرحوم کا قول اب مجھے یاد آتا ہے
دل بدل جائیں گے تعلیم بدل جانے سے

اور اس سے زیادہ لطیف انداز میں انھوں نے اس حقیقت کو اپنے مشہور شعر میں بیان کیا ہے۔

یوں قتل سے بچوں کے وہ بدنام نہ ہوتا
افسوس کہ فرعون کو کالج کی نہ سوجھی

ان کے ذہن میں کالج کا وہ تصور رہا ہوگا جس میں صرف قبطی زبان پڑھائی جاتی ہو اور ایسی تاریخ جس میں فرعون کی اُلوہیت ان کے غیر محدود و غیر مشروط اختیارات کا اور مصر کی دوسری نسلوں اور قوموں (بنی اسرائیل اور بیرون مصر سے آئی ہوئی قوموں) کی تحقیر آمیز تصویر اور نفرت انگیز تاریخ پیش کی گئی ہو۔

حضرات! آج ہندوستان کے مسلمانوں کے حال و مستقبل کا اہم ترین مسئلہ یہ ہے کہ مسلمانوں کی آئندہ نسل کو کیسے بچایا جائے، کیسے مسلمان رکھا جائے؟ اس ملک کے باشندے کی حیثیت سے ہمیں یہاں آزادی و عزت کے ساتھ رہنے کا پورا حق حاصل ہے یہ اس ملک کی جمہوریت اور دستور و آئین کا بھی فیصلہ ہے، لیکن یہ مطلب اس کا ہرگز نہیں ہے کہ اپنی خصوصیات، اپنے عقائد و شعائر، اپنی زبان، تہذیب اور اپنی ان چیزوں کو چھوڑ کر جو ہم کو جان سے زیادہ عزیز ہیں اس ملک میں رہیں کہ اس طرح رہنے سے یہ وطن وطن نہیں رہ جاتا بلکہ ایک جیل خانہ اور قفس بن جاتا ہے، جس میں گویا پوری قوم کو زندگی کی عزتوں اور لذتوں سے محروم رکھ کر سزا دی جاتی ہے، ہمارا خمیر ضرور اس ملک کی خاک سے تیار ہوا ہے اور یہ خاک ہم کو بہت عزیز ہے، لیکن ہمارا خمیر، اسلامی تعلیمات، اُسوۂ رسول، کتاب و سنت اور اسلام کی اس معیاری، قابلِ فخر اور بے نظیر تاریخ کا ساختہ پر داختہ ہے جو پوری انسانیت کا قابلِ فخر سرمایہ اور لائقِ تقلید نمونہ ہے، ہماری تہذیب ابراہیمی محمدی ہے، جس کی بنیاد توحیدِ خالص، خوفِ خدا، عقیدہٴ آخرت، انسانیت کے احترام اور خاندان و نام و نسب، نسل و وطن کے اختلافات سے آزاد ہو کر نسلِ انسانی کی مساوات پر ہے، مسلمان جس ملک میں بھی رہے گا، اس کی وطنیت خواہ کچھ ہو، اس کی تہذیب ابراہیمی محمدی ہوگی، ہم یہاں

زندہ اور باعزت انسانوں کی طرح رہنا چاہتے ہیں، ہم اس ملک میں آزاد ہیں، اس کی تعمیر و ترقی میں شریک اور اس کی دستور سازی میں دخل ہیں، اس لئے اس کا کوئی سوال نہیں کہ ہم دوسرے درجے کے شہریوں کی طرح زندگی بسر کریں، اپنے ملک میں آزادی کے ساتھ زندگی گزارنا ہر شخص کا فطری، انسانی، اخلاقی اور قانونی حق ہے، اور اس حق کو جب بھی چھیننے کی کوشش کی گئی اس کے ہمیشہ سنگین نتائج نکلے۔

جہاں تک مسلمان کا تعلق ہے اس کے لئے دینی تعلیم اور دین کی واقفیت کی وہی حیثیت ہے جو ایک انسان کے لئے ہوا پانی کی ہے، ایک مسلمان کو مسلمان کی حیثیت سے زندہ رہنے کے لئے، مسلمان کہلانے کے لئے اور پھر آخرت میں خدا اور اس کے رسولؐ کو منہ دکھانے اور نجات حاصل کرنے کے لئے بنیادی دینی عقائد کے جاننے کی ایسی ہی ضرورت ہے جیسے کہ ایک انسان کو زندہ رہنے کے لئے ہوا پانی کی، اس میں قطعاً کوئی مبالغہ نہیں، یہی وہ نسبت ہے جس کا حضرت یعقوب علیہ السلام دنیا سے کوچ کرتے وقت (حالتِ استخفاف میں) اطمینان حاصل کرنا چاہتے تھے، انھوں نے اپنے سب فرزندوں، پوتوں، نواسوں کو جمع کر کے (اور وہ ماشاء اللہ کثیر الاولاد تھے) دریافت فرمایا کہ "مَا تَعْبُدُونَ؟" (میں تعبدی، میرے بعد تم کس کی عبادت کرو گے؟) یہ بات

انہوں نے کس سے کہا تھا؟ اُن سے کہا تھی جو نبی زادے تھے، نبی کے پوتے تھے، نبی کے پرپوتے تھے، گویا انہوں نے زبانِ حال سے کہا کہ میری بیٹی قبر کی زمین سے نہ لگے گی جب تک دنیا سے یہ اطمینان لے کر نہ جاؤں کہ تم خدا کے واحد ہی کی پرستش کرتے رہو گے۔!!

آج اہم ترین مسئلہ یہ ہے کہ اس نسل کو کیسے بچایا جائے، سرکاری تعلیم کی اصلاح کی کوشش کے ساتھ دینی تعلیم کا کوئی متوازی نظام بھی چلانا چاہئے، اسی بنیاد پر دینی تعلیمی کونسل قائم ہوئی اور اس کی دعوت و جدوجہد سے ہزاروں مکاتب و مدارس قائم ہوئے، ملک کی موجودہ سیاسی تبدیلیوں، اور انتخابی نتائج اور مذہبی عصبیت پیدا کرنے کے بعض مواقع کے بہم ہو جانے یا پیدا کر لینے کی وجہ سے اس دینی، ذہنی اور تہذیبی نسل کشی کا خطرہ کئی گنا بڑھ گیا ہے، اس وقت کا اہم ترین کام نظامِ تعلیم کی اصلاح کے مطالبہ اور اس کے لئے جدوجہد کے ساتھ آزاد دینی مکاتب و مدارس کے قیام اور مساجد اور گھروں میں ضروری دینی تعلیم اور مبادیِ دین کی تلقین، اردو پڑھنے لکھنے کی صلاحیت پیدا کرنے کے مراکز اور مواقع پیدا کرنے کی جدوجہد ہے اور اس کام کو مقبول ترین عبادت، رضائے الہی کا ذریعہ اور اس ملک میں حفاظتِ دین کا واحد طریقہ سمجھنے کی ضرورت ہے۔

آزاد مکاتب و مدارس، صباحی و شبینہ حلقہائے تعلیم اور گھر کی

دینی تعلیمی تربیت، اسلامی اصول اور اخلاق کی پابندی، راست گوئی اور راست روی، اور سیرت و تعلیمات نبوی سے واقفیت کے عمومی و مؤثر انتظامات سے صرف ملت ہی کو فائدہ نہیں پہنچے گا بلکہ یہ پورے ملک اور جمہوریہ ہند کے مفاد میں بھی ہے، جو تیزی سے اخلاقی زوال، خود پرستی، دولت پرستی اور عمومی بد نظمی اور کرپشن کی طرف جا رہا ہے، اس اسلامی تعلیم و تربیت کے اثر سے خاصی تعداد میں وہ طبقہ پیدا ہوگا جو اس حد تک دولت کا پجاری نہیں ہوگا جس حد تک یہ وبا ملک میں پھیل گئی ہے، اس کو کسی نہ کسی درجہ میں خدا کا خوف اور خدا کے سامنے جواب دہ ہونے کا عقیدہ اس انتہا تک پہنچنے سے باز رکھے گا جس انتہا تک خالص مادی تعلیم نے پہنچا دیا ہے، نبی رحمت کی اُمت کو اپنے ملک، ماحول اور سماج کے لئے اُمت رحمت اور اس کی ڈوبتی ہوئی کشتی کو بچانے کے لئے ایک فرض شناس، رحم دل، اور ماہر ملاح (کشتی بان) کا کردار (PART) ادا کرنا ہے، جس کی موجودگی میں اس ملک کو تباہ ہونا اور اس کشتی کو ڈوبنا نہیں چاہئے، اس لئے یہ کام تنہا مسلم فرقہ کے مفاد میں نہیں، ملک کے مفاد میں ہے اور اس کو انجام پانا چاہئے۔

حضرات! آپ اس تعلیمی مسئلہ کو اپنے ایمان و یقین، اپنے عزم و فیصلہ، جوش و ولولہ کار سے حل کرنے کی کوشش کریں، اگر

آپ نے یہ شرطیں پوری کر دیں تو یہ مشکل آسان اور یہ عقدہ
حل شدہ ہے، اقبال نے سچ کہا ہے ۛ

نشاں یہی ہے زمانہ میں زندہ قوموں کا کہ صبح و شام بدلتی ہیں ان کی تقدیریں
کمالِ صدق و مروت ہے زندگی ان کی معاف کرتی ہے فطرت بھی ان کا تفسیریں
خودی سے مردِ خود آگاہ کا جمال و جلال کہ یہ کتاب ہے باقی تمام تفسیریں
حکیم میری نواؤں کا راز کیا جانے
ورائے عقل ہیں اہل جنوں کی تدبیریں

